

श्रीप्रेमसुधासत्रम्

Shri Premasudhasatram

sanskritdocuments.org

February 23, 2019

---

Shri Premasudhasatram

श्रीप्रेमसुधासत्रम्

Sanskrit Document Information



---

Text title : premasudhAsatram

File name : premasudhAsatram.itx

Category : devii, krishna, rUpagosvAmin, stavamALA, radha, aShTottaraShatanAma

Location : doc\_devii

Author : Rupagoswami

Transliterated by : Jan Brzezinski (Jagadananda Das) jankbrz at yahoo.com and Neal

Delmonico (Nitai Das) ndelmonico at sbcglobal.net

Description/comments : shrIrAdhikASHtottaraShatanAmastotraM From stavamALA (rUpagosvAmivirachitA)  
Garland of Devotional Prayers stavamALA

Acknowledge-Permission: <http://granthamandira.net> Gaudiya Grantha Mandira

Latest update : February 23, 2019

Send corrections to : [Sanskrit@cheerful.com](mailto:Sanskrit@cheerful.com)

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

February 23, 2019

*sanskritdocuments.org*



श्रीप्रेमसुधासत्रम्



श्रीवृन्दावनेश्वर्या अष्टोत्तरशतनामस्तोत्रं  
श्रीराधिकाष्टोत्तरशतनामस्तोत्रं च ।  
नमो वृन्दावनेश्वर्यै ।  
मानसं मानसं त्यागादुत्कण्ठार्तं निरुन्धतीम् ।  
राधां संविद्य विद्याढ्या तुङ्गविद्येदमब्रवीत् ॥ १ ॥  
विमुञ्च बन्धुरे मानं निर्बन्धं शृणु मे वचः ।  
पुरा कन्दर्पसुन्दर्यै यान्युत्कण्ठितचेतसे ॥ २ ॥  
भगवतोपदिष्टानि तव सख्योपलब्धये ।  
इङ्गिताभिज्ञया तानि सिन्दूरेणाद्य वृन्दया ॥ ३ ॥  
विलिख्य सखि दत्तानि स जीवितसुहृत्तमः ।  
विरहार्तस्तवेमानि जपन्नामानि शाम्यति ॥ ४ ॥  
राधा कृष्णवनाधीशा मुकुन्दमधुमाधवी ।  
गोविन्दप्रेयसीवृन्दमुख्या वृन्दावनेश्वरी ॥ ५ ॥  
ब्रह्माण्डमण्डलोत्तंसकीरितः कार्तिकदेवता ।  
दामोदरप्रियसखी राधिका वार्षभानवी ॥ ६ ॥  
भानुभक्तिभराभिज्ञा वृषभानुकुमारिका ।  
मुखराप्राणदौहित्री कीर्तिदाकीर्तिदायिनी ॥ ७ ॥  
कृष्णप्रेमाब्धिकरी वत्सलाच्युतमातृका ।  
सखीमण्डलजीवातुर्ललिताजीविताधिका ॥ ८ ॥  
विशाखाप्राणसर्वस्वं कारुण्यामृतमेदुरा ।  
पौर्णमासीपृथुप्रेमपात्री सुबलनन्दिता ॥ ९ ॥  
कृष्णाधिराजमहिषी वृन्दारण्यविहारिणी ।

विशाखासख्यविरख्याता ललिताप्रेमलालिता ॥ १० ॥  
 सदा किशोरिका गोष्ठयुवराजविलासिनी ।  
 गोविन्दप्रेमशिक्षार्थनटीकृतनिजांशका ॥ ११ ॥  
 प्रबोधिनीनिशानृत्यमाहात्म्यभरदर्शिनी ।  
 चन्द्रकान्तिचरी सर्वगन्धर्वकुलपावनी ॥ १२ ॥  
 स्वजन्मभूषितोत्तुङ्गवृषभानुकुलस्थितिः ।  
 लास्यविद्याव्रतस्नाता रासक्रीडादिकारणम् ॥ १३ ॥  
 रासोत्सवयपुरगण्या कृष्णनीतरहःस्थला ।  
 गोविन्दबन्धकवरी कृष्णोत्तंसितकुन्तला ॥ १४ ॥  
 व्यक्तगोष्ठारविन्दाक्षि वृन्दोत्कर्षातिहर्षिणी ।  
 अन्नतर्पितदुर्वासा गान्धर्वा श्रुतिविश्रुता ॥ १५ ॥  
 गान्धर्विका स्वगान्धर्वविस्मापितबलाच्युता ।  
 शङ्खचूडारिदयिता गोपीचूडाग्रमालिका ॥ १६ ॥  
 चारुगोरोचनागौरी गारुत्मतनिभाम्बरा ।  
 विचित्रपट्टचमरीचारुवेणीशिखारुचिः ॥ १७ ॥  
 पद्मेन्दुजैत्रवक्त्रश्रीनिरुद्धमुरमर्दना ।  
 चकोरिकाचमत्कारीहरिहारिविलोचना ॥ १८ ॥  
 कालियदमनोत्कम्पिभङ्गुरभ्रभुजङ्गमा ।  
 नासिकाशिखरालम्बिलवलीस्थलमौक्तिका ॥ १९ ॥  
 बन्धुराधरबन्धूकविकृष्टमधुसूदना ।  
 दन्तनिर्धूतशिखरा शिखरीन्द्रधरप्रिया ॥ २० ॥  
 कपोलमण्डलान्दोलिमणिकुण्डलमण्डिता ।  
 पीतांशुकशुकाकर्षिनिस्तलस्तनदाडिमा ॥ २१ ॥  
 मणिकिङ्किण्यलङ्कारझङ्कारिश्रोणिमण्डला ।  
 स्थलारविन्दविञ्छोलीनिर्मञ्छितपदद्युतिः ॥ २२ ॥  
 अरिष्टवधनमार्थनिर्मापितसरोवरा ।  
 गन्धोन्मादितगोविन्दो माधवद्वन्द्वताङ्किता ॥ २३ ॥

कालिन्दीकूलकुञ्जश्रीर्भाण्डीरतटमण्डना ।  
 धृतनन्दीश्वरस्थेमा गोवर्धनदरीप्रिया ॥ २४ ॥  
 वंशीवडिशिकाबिद्धरसोत्तर्षमनोझषा ।  
 वंशिकाध्वनिविश्रंसिनीवीबन्धग्रहातुरा ॥ २५ ॥  
 मुकुन्दनेत्रशफरी विहारामृतदीर्घिका ।  
 निजकुण्डकुडुङ्गान्तस्तुङ्गानङ्गरसोन्मदा ॥ २६ ॥  
 कृष्णभ्रूचण्डकोदण्डोद्धीनधैर्यविहङ्गमा ।  
 अनुरागसुधासिन्धुहिन्दोलान्दोलिताच्युता ॥ २७ ॥  
 ब्रजेन्द्रनन्दनास्येन्दुतुङ्गितानङ्गसागरा ।  
 अनङ्गसङ्गरोत्तृष्णकृष्णलुञ्चितकञ्चुका ॥ २८ ॥  
 लीलापद्महतोद्दामनर्मलम्पटकेशवा ।  
 हरिवक्षोहरियावहरितालीयरेखिका ॥ २९ ॥  
 माधवोत्सङ्गपर्यङ्का कृष्णबाहूपधानिका ।  
 रतिकेलिविशेषोहसखीस्मितविलज्जिता ॥ ३० ॥  
 आलीपुरोरहःकेलिजलोत्कहरिवन्दिनी ।  
 वैजयन्ती कलाभिज्ञा वनस्रविशल्पकल्पिनी ॥ ३१ ॥  
 धातुचित्रातिवैचित्रीविसृष्टिपरमेष्ठिनी ।  
 विअदग्धीप्रथमाचार्या चारुचातुर्यचित्रिता ॥ ३२ ॥  
 असाधारणसौभाग्यभाग्यामृततरङ्गिनी ।  
 मौग्ध्यप्रगल्भतारम्या धीराधीराङ्कभूषिता ॥ ३३ ॥  
 श्यामलप्रच्छदपटी मूकनूपुरधारिणी ।  
 निकुञ्जधामसंस्कारमाधवाध्वेक्षणक्रिया ॥ ३४ ॥  
 प्रादुर्भूतघनोत्कण्ठा विप्रलम्भविषण्णधीः ।  
 प्रातरुत्प्रासितोपेन्द्रा चन्द्रावलिकटाक्षिणी ॥ ३५ ॥  
 अनाकर्णितकंसारिकाकूवादा मनस्विनी ।  
 चाटुकारहरित्यागजातानुशयकातरा ॥ ३६ ॥  
 धृतकृष्णेक्षणोत्सुक्या ललिताभीतिमानिनी ।  
 विप्रयोगव्यथाहारिहरिसन्देशनन्दिता ॥ ३७ ॥

मदाल्पजल्पिताधीनपुण्डरीकाक्षमण्डिता ।  
भ्रूलीलामोहितोपेन्द्रहस्ताग्रहृतवंशिका ॥ ३८ ॥  
अतुलाच्युतमाधुर्यस्वादनाद्वैतभाग्यभूः ।  
नियुद्धश्रान्तिनिद्राण हरिहारापहारिणी ॥ ३९ ॥  
द्यूतनिर्जितवंशार्थिकंसारिपरिहासिनी ।  
निजप्राणार्बुदप्रेष्ठकृष्णपादनखाञ्चला ॥ ४० ॥  
इति राधा सखीवाचमाचम्य पुलकाञ्चिता ।  
छद्मना पद्मनाभस्य लतासद्मान्तिकं गता ॥ ४१ ॥  
यः सेवते जनो राधानाम्नामष्टोत्तरं शतम् ।  
नाम्ना प्रेमसुधासत्रं लिह्यात् प्रेमसुधामसौ ॥ ४२ ॥  
इति श्रीरूपगोस्वामिविरचितस्तवमालायां प्रेमेन्दुसुधासत्रनामक-  
श्रीराधिकाष्टोत्तरशतनामस्तोत्रं समाप्तम् ।

---

—  
*Shri Premasudhasatram*

pdf was typeset on February 23, 2019

—

Please send corrections to [sanskrit@cheerful.com](mailto:sanskrit@cheerful.com)

